

## سیرت النبیؐ مصنفہ شبلیؒ کا تحقیقی جائزہ

محمد عارف عمری

مسلمانوں کو اپنے ہادی و رہبر پیغمبر آخرا زمان صلی اللہ علیہ وسلم سے جو عقیدت و محبت اور وابہانہ تعلق ہے، اس کی بنا پر ہر دور میں سیرت رسولؐ ان کا محبوب اور پسندیدہ موضوع رہا ہے۔ اور مسلمانوں پر ہی موقوف نہیں دوسری قوموں کو بھی آپؐ کی عظمت و جلالت کے سامنے سرنگوں ہونا پڑا ان کے دانشوروں اور مصنفوں نے بھی سیرت نگاری کو اپنا مقصد بنا، مشہور مستشرق ڈاکٹر یولیو توھ لکھتا ہے:

محمد (ﷺ) کے سوانح نگاروں کا ایک وسیع سلسلہ ہے جس کا ختم ہونا ناممکن ہے، لیکن اس میں جگہ پانا قابل فخر ہے (۱)

اس کے باوجود اس اظہار میں کوئی مبالغہ نہیں کہ شمس العلماء علامہ شبلی نعمانیؒ کی شہرہ آفاق تصنیف ”سیرت النبیؐ“ متعدد انفرادی خصوصیات کی بنا پر سیرت کے پورے ذخیرہ کتب میں نمایاں حیثیت کی حامل ہے، ذیل میں اس کتاب کے بعض ایسے خاصائص و مزایا کا ذکر کیا جاتا ہے جن کو مولانا شبلیؒ کی اولیات میں ذکر کیا جاتا ہے۔

۱۔ علم کلام کی حیثیت سے سیرت کی تالیف: یورپ میں علوم جدیدہ کے فروغ کے بعد فن تاریخ اور سیرت نگاری میں اہم تبدیلیاں رونما ہوئیں، مستشرقین کی جماعت نے انہی علوم کی روشنی میں تاریخ اسلامی اور رسول اللہ صلی اللہ علیہ وسلم کی حیات طیبہ پر بے بنیاد الزامات کی ایسی یلغار شروع کر دی کہ محسوس ہونے لگا کہ مسلمان علماء اور دانشور اس سیل رواں کے آگے مجبور اور بے بس ہو گئے ہیں۔ ایسی نازک گھڑی میں بقول علامہ سید سلیمان ندویؒ:

ایسے ہوش مند حریفوں کے مقابلہ کیلئے ساری دنیا نے اسلام میں سے جو شیر دل اسلام کی صف میں سے سب سے پہلے نکلا، وہ شبلی نعمانیؒ ہی تھا، جنہوں نے ان ہی کے طریقہ سے ان ہی کے اسلوب پر جواب دینا شروع کیا اور بتایا کہ اسلام کی فیض و برکت کی ہواؤں نے دنیا کے علم و تمدن کی بہار کو کیسے دوبالا کیا (۲)

”سیرت النبیؐ کی سب سے بنیادی خصوصیت یہی ہے کہ رسول اللہ ﷺ کی محض ایک سادہ سوانح عمری نہیں ہے بلکہ اس میں آپؐ کی سیرت طیبہؐ کی تفصیل بیان کر کے دراصل اسلام کی تعلیمات و حقائق کو علم کلام کی روشنی میں پیش کیا گیا ہے۔ مولانا شبلی فن سیرت و سوانح کو خالص شخصی حالات و واقعات کا مجموعہ نہیں گردانتے بلکہ وہ اس فن کو شخصیت کے جلوہ میں رونما ہونے والے واقعات کی مفصل کیفیت اور ان کے اسباب و نتائج کو نمایاں کرنے والا ایک جامع فلسفہ قرار دیتے ہیں، اور یہی خصوصیت ان کے اور دوسرے سیرت نگاروں کے درمیان حد فاصل کا درجہ رکھتی ہے۔ مولانا شبلی اس کی وضاحت کرتے ہوئے لکھتے ہیں:

علوم و فنون کی صف میں سیرت (بائیو گرافی) کا ایک خاص درجہ ہے، حالات زندگی بھی حقیقت شناسی اور عبرت پذیری کیلئے دلیل راہ ہیں، چھوٹے سے چھوٹا بھی کیسی عجیب خواہش رکھتا ہے، کیا کیا منصوبے باندھتا ہے، اپنے چھوٹے سے دائرہ عمل میں کس طرح آگے بڑھتا ہے، کیوں کرتی ترقی کے زینوں پر چڑھتا ہے، کہاں کہاں ٹھوکریں کھاتا ہے، کیا کیا مزاحمتیں اٹھاتا ہے، تھک کر بیٹھ جاتا ہے، سستا تا ہے اور آگے بڑھتا ہے، غرض سعی و عمل، جدوجہد، ہمت و نیرت کی عجیب و غریب نیرنگیاں سکندر اعظم کا کارنامہ زندگی میں موجود ہے، یعنی یہی منظر ایک غریب مزدور کے عرصہ حیات میں بھی نظر آتا ہے۔ اس بنا پر سیرت و سوانح کا فن عبرت پذیری اور نتیجہ رسی کی غرض سے درکار ہے تو شخص کا سوال نظر انداز ہو جاتا ہے کہ حالات و واقعات جو ہاتھ آتے ہیں وہ کس استقصاء و تفصیل کے ساتھ ہاتھ آتے ہیں تاکہ مراحل زندگی کی تمام راہیں اور ان کے نتیجہ و ثمر ایک ایک کر کے نظر کے سامنے آجائیں، لیکن اگر خوش قسمتی سے فرد کامل اور استقصائے واقعات دونوں کا تیسرے جمع ہو جائیں تو اس سے بڑھ کر اس فن کی کیا خوش قسمتی ہو سکتی ہے (۳)

چونکہ ”سیرت النبیؐ“ سے پہلے کی عام تصنیفات سیرت واقعہ نگاری پر مشتمل ہوتی تھیں اور پہلی مرتبہ مولانا شبلی نے اس طرز کہن کو ترک کر کے خالص علمی انداز میں سیرت کی تالیف کی اس لئے وہ اس کا سبب بھی بیان کرتے ہیں، لکھتے ہیں:

اگلے زمانے میں سیرت کی ضرورت صرف تاریخ اور واقعہ نگاری کی حیثیت سے تھی، علم کلام سے اس کو واسطہ نہ تھا، لیکن معترضین حال کہتے ہیں کہ اگر مذہب خدا کے اعتراف کا نام ہے تو بحث یہیں تک رہ جاتی ہے، لیکن جب اقرار نبوت بھی جزا، مذہب ہے تو یہ بحث پیش آتی ہے کہ جو شخص

حامل دینی اور سفیر الہی تھا اس کے حالات، اخلاق اور عادات کیا تھے“ (۴) حاصل یہ کہ ”سیرۃ النبیؐ“ کی حیثیت مولانا شبلی کی نظر میں محض ایک کتاب ہی نہ تھی بلکہ سیرۃ نبویؐ کے معترضین اور نکتہ چینوں کے لئے یہ وقت کے علم کلام کی ایک ضرورت تھی اور اس کے ذریعہ سے کلمہ اسلام کے دوسرے جز محمد رسول اللہ صلی اللہ علیہ وسلم کی مکمل تفسیر و تشریح مقصود تھی۔

اس ضمن میں مولانا نے یورپ کے سیرت نگاروں کی تحریروں کا تنقیدی و تحقیقی جائزہ بھی لیا جنہوں نے علم و تحقیق اور معروضیت کے نام پر رسول اللہ صلی اللہ علیہ وسلم کی ذات مبارکہ کو متہم و مجروح کرنے کی مہم چلا رکھی تھی اور جن کی پھیلائی ہوئی غلط فہمیوں سے مسلمانوں کا بھی ایک بڑا طبقہ متاثر اور مرعوب ہو رہا تھا۔ مولانا لکھتے ہیں:

یورپ کے مورخین آنحضرت صلی اللہ علیہ وسلم کی جو اخلاقی تصویر کھینچتے ہیں وہ نعوذ باللہ ہر قسم کے معائب کا مرقع ہوتی ہے، آج کل مسلمانوں کو جدید ضرورتوں نے عربی علوم سے بااثر کر دیا ہے، اس لئے اس گروہ کو اگر پیغمبر صلی اللہ علیہ وسلم کے حالات اور سوانح دریافت کا شوق ہوتا ہے تو انہی یورپ کی تصانیف کی طرف رجوع کرنا پڑتا ہے، اس طرح یہ زہر اثر معلومات آہستہ آہستہ اثر کر جاتی ہے اور لوگوں کو خبر تک نہیں ہوتی، یہاں تک کہ ملک میں ایسا گروہ پیدا ہو گیا ہے جو پیغمبر محمد صلی اللہ علیہ وسلم کو محض ایک مصلح سمجھتا ہے جس نے اگر مجمع انسانی میں کوئی اصلاح کر دی تو اس کا فرض ادا ہو گیا، اس بات سے اس کے منصب نبوت میں فرق نہیں آتا کہ اس کے دامن اخلاق پر معصیت کے دھبے بھی ہیں (۵)

غرض یہی وجوہ تھیں جن کی بنا پر اس دور میں ”سیرت النبیؐ“ جیسی ایک علمی کتاب کی شدید ضرورت تھی۔ مولانا شبلی کے الفاظ میں:

”یہ ضرورت صرف اسلامی یا مذہبی ضرورت نہیں بلکہ ایک اخلاقی ضرورت ہے، ایک تمدنی ضرورت ہے، ایک ادبی ضرورت ہے، اور مختصر یہ کہ مجموعہ ضروریات دینی و دنیوی ہے“ (۶)

۲۔ کتب دروایات سیرت کی تنقیح: ”سیرۃ النبی ﷺ“ کی دوسری اور نہایت اہم خصوصیت یہ ہے کہ اس کتاب میں فن سیرت کی بنیادی کتابوں اور ان کی روایتوں کی تنقیح اور راویوں کی جرح و تعدیل کا خاص اہتمام کیا گیا ہے۔ محدثین کی اصطلاح میں سیرت و معازری کا علم، حدیث سے الگ تصور کیا جاتا تھا اس لئے عام طور اس کی روایتوں میں علم حدیث کی کتابوں

کی طرح شدت احتیاط ملحوظ نہیں رکھی جاتی تھی، جس کی بنا پر اس فن میں ہر طرح کی روایتیں شامل ہو گئیں، مولانا شبلی نے اس کی وضاحت یوں کی ہے:

”یہ سیرت کی کتابوں کی کم پائیگی کی بڑی وجہ یہ ہے کہ تحقیق اور تنقید کی ضرورت صرف احادیث احکام کے ساتھ مخصوص کر دی گئی، یعنی وہ روایتیں تنقید کی زیادہ محتاج ہیں جن سے شرعی احکام ثابت ہوتے ہیں، باقی جو روایتیں سیرت اور فضائل سے متعلق ہیں ان سے تشدد اور احتیاط کی چنداں حاجت نہیں ہے، یہی وجہ ہے کہ مناقب اور فضائل اعمال میں کثرت سے ضعیف روایتیں شامل ہو گئیں اور بڑے بڑے علماء نے اپنی کتابوں میں ان روایتوں کو درج کرنا جائز سمجھا“ (۷)

جس طرح امام بخاری و مسلم نے یہ التزام کیا ہے کہ کوئی ضعیف حدیث بھی اپنی کتاب میں درج نہ کریں گے اسی طرح یہ سیرت کی تالیف میں کسی نے یہ التزام نہیں کیا ہے۔ آج بیسیوں کتابیں قدام سے لے کر متاخرین تک موجود ہیں، مثلاً سیرت ابن ہشام، سیرت ابن سید الناس، سیرت ومیائلی حللی، مواہب لدنیہ کسی میں یہ التزام نہیں ہے (۸)

واقف یہ ہے کہ کتب و سیرت سے ان ہی غیر مستند اور ناقابل اعتبار راویوں کا سہارا لے کر مغربی مصنفین نے سیرت طیبہ پر حملہ کرنے اور ریک جمعہ کئے ہیں، بقول مولانا شبلی:

”یورپ کے اکثر مورخین نے آنحضرت کے معیار اخلاق پر جو حرف گیریاں کی ہیں ان کا گلہ کر سہد یہی روایتیں ہیں“ (۹)

ان روایتوں کی تحقیق و تفتیش کیلئے مولانا شبلی نے ”سیرۃ النبی ﷺ“ میں کتب سیرت کی روایتوں اور ان کے راویوں کے بارے میں فن حدیث کے طرز پر تنقید و تحقیق کا معیار قائم کیا، جس کیلئے انہوں نے سیرت ابن ہشام، ابن سعد، اور تاریخ طبری کے راویوں کے سیکڑوں ناموں کا انتخاب کر کے اسماء الرجال کی کتابوں سے ان کی جرح و تعدیل کا نقشہ تیار کیا تاکہ جس روایت کی تحقیق مقصود ہو بہ آسانی کی جاسکے، اور روایات سیرت کے اخذ و قبول کے لئے مندرجہ ذیل اصول تعیین کئے:

۱۔ کتب سیرت صحیحان صحیح ہیں اور ان کی روایات و اسناد کی تنقید لازم ہے

۲۔ سیرت کے واقعات میں سلبہ علت و معلول کی تلاش نہایت ضروری ہے (۱۰)

۳۔ سیرت کی روایتیں زیادہ تر جن لوگوں سے مروی ہیں، مثلاً سیف، سری، ابن سلمہ، ابن کثیر، عموماً

ضعیف الروایہ ہیں، اس لئے عام اور معمولی واقعات میں ان کی شہادت کافی ہے، لیکن وہ روایات جن پر مہتمم بالشان مسائل کی بنیاد قائم ہے ان کیلئے یہ سہ ماہیہ بیکار ہے (۱۱)

۳۔ قرآن مجید اور کتب احادیث سے اسناد: سیرت النبیؐ سے پہلے سیرت کی عام کتابوں میں قرآن مجید یا کتب حدیث کو حالات و واقعات کا ذخیرہ دینے کا التزام نہ تھا، پروفیسر مارگریٹو یوتھ پہلے شخص ہیں جنہوں نے اپنی کتاب "محمدؐ میں مسند احمد کو مرجع بنایا ہے مگر مولانا شبلی نے قرآن مجید اور احادیث صحیحہ کو سیرت کا بنیادی اور اولین ماخذ قرار دیا، چنانچہ غزالی و بدر کے بیان میں مولانا نے قرآن مجید کی تائیدی شہادت کی بنا پر تمام ارباب سیر سے الگ وقف اختیار کیا ہے۔ اسی طرح ارباب سیر اور محدثین چونکہ دو متقابل سمجھے گئے ہیں اس لئے ایسے واقعات میں جہاں دونوں کے بیان علیحدہ ہوتے ہیں سیرت کا ان کے احادیث کی صحیح اور مستند روایتوں کو ضمن اس بنا پر نظر انداز کر دیا ہے کہ یہ سب ارباب سیر کے خلاف ہیں، مولانا شبلی نے اس غیر مناسب طریقہ کار کو بھی ترک کر کے یہ متوازی اصول مقرر کیا کہ:

جو واقعات بخاری و مسلم وغیرہ میں مذکور ہیں ان کے مقابلہ میں سیرت یا تاریخ کی روایت کی کوئی ضرورت نہیں (۱۲)

اس سلسلہ میں سید صاحب سے لیکر کبار محدثین تک کے اقوال کی روشنی میں مولانا نے سیرت نگاری کا یہ ضابطہ مرتب کیا کہ:

سب سے پہلے واقعہ کی تلاش قرآن مجید میں، پھر احادیث صحیحہ میں، پھر عام احادیث میں کرنی چاہئے، اگر نہ ملے تو روایات سیرت کی طرف توجہ کی جائے۔ (۱۳)

اس میں شبہ نہیں کہ کتب احادیث میں واقعہ کی تلاش و تحقیق ایک طویل اور وقت طلب کام ہے اور باوجودیکہ مولانا شبلی کے زمانے میں علم حدیث کی بہت سی اہم کتابیں زیور طبع سے آراستہ نہیں ہوئی تھیں مگر اس کے باوجود مولانا نے واقعات کا ایک بڑا ذخیرہ کتب احادیث سے فراہم کرنے میں کامیابی حاصل کی، وہ اس کی دقتوں کو بیان کرتے ہوئے لکھتے ہیں:

ارباب سیر سے ایک بڑی غلطی یہ ہوئی کہ وہ واقعات کو کتب حدیث میں ان موقعوں پر ڈھونڈتے ہیں جہاں عنوان اور مضمون کے لحاظ سے اس کو درج ہونا چاہئے، اور جب ان کو ان موقعوں پر کوئی روایت نہیں ملتی تو کم درجہ کی روایتوں کو لے لیتے ہیں، لیکن کتب حدیث میں ہر قسم کے نہایت

تفصیلی واقعات ضمنی موقعوں پر روایت میں آجاتے ہیں، اس لئے اگر عام استقراء اور تھخص سے کام لیا جائے تو انہم واقعات میں خود صحاح ستہ کی روایتیں مل جاتی ہیں ہماری اس کتاب کی بڑی خصوصیت یہی ہے کہ اکثر تفصیلی واقعات ہم نے حدیث ہی کی کتابوں سے و ہونڈ کر میا کئے جو انہی سیر کی نظر سے بالکل اوجھل روئے تھے (۱۴)

۴۔ روایت کے پہلو در پہلو درایت پر نظر: مولانا شیلی نے مقدمہ سیرت میں جہاں کتب حدیث کے واقعات کو سیرت کی روایتوں کے مقابلے میں زیادہ مستند اور قابل ترجیح قرار دیا ہے، وہیں انہوں نے از روئے روایت بعض روایتوں کو نظر انداز بھی کیا ہے۔ کیونکہ محدثین نے اپنے مجموعوں میں صحت کا یقیناً خاص التزام کیا ہے مگر اس کا یہ مطلب ہرگز نہیں ہے کہ کتب حدیث کی ہر روایت یکساں درجہ کی ہے اور اس کی کسی روایت پر بحث و تحقیق کی گنجائش ہی نہیں ہے، چنانچہ مولانا شیلی نے روایت کے پہلو پہ پہلو درایت کو بھی مد نظر رکھا ہے اور کسی روایت کو بلا بحث و تحقیق اختیار کرنے کو انہوں نے روایت پرستی سے تعبیر کیا ہے (۱۵)

ذیل میں اس نوع کی چند روایتوں کی وضاحت کی جاتی ہے، جس سے مولانا شیلی کے روایتی طریقہ کار کا اندازہ ہوگا:

ام المومنین حضرت جویریہ کا ایک واقعہ ابن اسحاق نے بیان کیا ہے، اور یہ روایت ابن ہشام اور امام ابو داؤد نے بھی نقل کی ہے، جس کی تفصیل یہ ہے:

ام المومنین حضرت جویریہ بنو مصطلق کے سہرا حارث ابن ابی ضرار بن یثیبی تھیں، ان کے شوہر غزوہ بنو مصطلق میں مارے گئے اور یہ دوسرے قیدیوں کے ہمراہ گرفتار ہو کر مسلمانوں کے ہاتھ آئیں، تقسیم غنائم کے بعد حضرت ثابت بن قیس بن شماس کے حصہ میں آئیں۔ انہوں نے حضرت ثابت سے اپنی آزادی کیلئے کچھ رقم طے کر لی جسے اصطلاح میں مکاتبت کہتے ہیں۔ پھر رقم کی فراہمی کے سلسلہ میں وہ آنحضرت کی خدمت میں حاضر ہوئیں، اس وقت حضرت عائشہؓ بھی آپ کے پاس بیٹھی ہوئی تھیں، ان کا بیان ہے کہ میں نے دیکھا کہ جویریہ صاحبہ جمال اور دلکش شکل و صورت کی مالک ہیں، اس لئے مجھے ان کا آپ کے پاس آنا ناگوار ہوا مبادا آپ بھی ان کے حسن و جمال سے متاثر ہو جائیں، بہر حال جب انہوں نے آپ سے اپنی آزادی کے لئے مالی تعاون کی درخواست کی تو آپ نے فرمایا کہ اگر تمہارے ساتھ اس سے اچھا برتاؤ کیا جائے تو

کیا تم قبول کرو گی؟ انہوں نے پوچھا کہ وہ کیا ہے؟ آپؐ نے فرمایا میں تمہاری طرف سے رقم ادا کروں گا اور تمہیں اپنی زوجیت میں لے لوں، حضرت جویریہؓ نے اسے منظور کیا اور ازواج مطہرات میں شامل ہو گئیں

مذکورہ بالا روایات میں حضرت عائشہؓ کے دل میں حضورؐ کی نسبت جس خیال کے آنے اور جس کے درست ہونے کا ذکر ہے، اس کی قباحت بیان کرنے کی ضرورت نہیں ہے۔ چنانچہ مولانا شبلی نے اس روایت کو سیرۃ النبیؐ میں نقل کرنے کے باوجود اس کو ماخذ قرار دینے کے بجائے ایک دوسری روایت اختیار کی ہے جس میں سوائے ظن کا پہلو نہیں ہے۔ اور اس روایت کو نظر انداز کرنے کا سبب یہی رہا ہے کہ وہ حضورؐ کی طرف کسی ایسے خیال کی نسبت بھی صحیح نہیں سمجھتے جو شان نبوت کے منافی ہو اور جس سے آپؐ کے معیار اخلاق پر دھبہ آ جائے۔

اسی طرح غزوہ خیبر کے ذکر میں کنانہ بن ابی الحقیق کے بارے میں مولانا شبلیؒ نے ”سیرۃ النبیؐ“ میں لکھا ہے کہ:

خیبر کے واقعات میں ارباب سیر نے ایک سخت غلط روایت نقل کی ہے، اور اکثر کتابوں میں منقول ہو کر متداول ہو گئی ہے، یعنی یہ کہ اول آپؐ کو اس شرط پر امان عام دیا تھا کہ کوئی چیز نہ چھپائیں جب کنانہ بن ابی الحقیق نے خزانہ بتانے سے انکار کیا تو آپؐ نے حضرت زبیرؓ کو حکم دیا کہ تختی کر کے اس سے خزانے کا پتہ لگائیں، حضرت زبیرؓ چمقا جلا کر اس کے سینے کو داغئے تھے، یہاں تک کہ اس کی جان نکلنے کے قریب ہو گئی

یہ روایت کو متصل اور صحیح ہے اور حدیث کی متعدد کتابوں میں منقول ہے، مگر مولانا شبلیؒ نے از روئے درایت اس کو غلط قرار دیا ہے، وہ لکھتے ہیں:

کسی شخص پر خزانہ بتانے کیلئے اس قدر سختی کرنا کہ اس کے سینے پر چمقا سے آگ جھاڑی جائے، رحمت للعالمین کی شان اس سے بہت ارفع ہے، وہی شخص جو اپنے زہر دینے والے سے مطلق تعرض نہیں کرتا کیا چند سکوں کیلئے کسی کو آگ سے جلانے کا حکم دے سکتا ہے؟ (۱۶)

کنانہ ہی کے واقع میں مولانا شبلیؒ نے ایک اور متصل روایت پر نقد و تبصرہ کیا ہے  
اضافہ کا پہلا قدم یہ ہے کہ ابن سعد نے یکر بن عبد الرحمن سے جو روایت متصل نقل کی ہے، اس میں کنانہ کے ساتھ اس کے بھائی کا بھی نام بڑھا دیا ہے، یعنی دونوں قتل کئے گئے۔

اس روایت کو مولانا شبلی نے خود متصل بتایا ہے مگر اس کے باوجود اس کو اختیار کرنا تو درکنار اس کی تردید کی ہے، کیونکہ اول تو اس روایت کے خلاف ان کے پیش نظر مضبوط دلائل تھے جن کو انہوں نے ”سیرۃ النبیؐ“ میں نقل کیا ہے، دوسرے اس روایت کا مضمون درست نہیں ہے، ذیل میں اس روایت کے مباحث کا خلاصہ پیش کیا جاتا ہے۔

- ۱۔ حضورؐ نے کنانہ اور اس کے بھائی سے کہا کہ اگر تم دونوں نے کوئی چیز چھپائی جس کا حکم مجھ کو بعد کو ہو تو دونوں کا خون حلال ہوگا اور آل و اولاد لونڈی غلام بنائے جائیں گے
- ۲۔ خزانہ مل جانے کے بعد اسی کے چھپانے کے جرم میں دونوں قتل کئے گئے
- ۳۔ اس کے بعد آپؐ نے ایک آدمی کو بھیجا جو صفیہ (زوجہ کنانہ) کو لے کر آیا
- ۴۔ صفیہ کو اس آدمی نے (ظاہر ہے کوئی صحابی ہی رہے ہوں گے) ان دونوں کی لاشوں کے پاس سے گزارا۔

۵۔ حضورؐ نے دریافت کیا کہ تم نے ایسا کیوں کہا؟ تو اس کے جواب میں انہوں نے کہا کہ یا رسول اللہؐ میں اسے طیش دلانا چاہتا ہے۔

ظاہر ہے کہ معلم اخلاق ﷺ کی یہ عملی تصویر نہیں ہو سکتی اس لئے مولانا شبلی نے اس روایت کو رد کر دیا ہے۔ حضور اکرمؐ پر پہلی وحی نازل ہونے کا مفصل واقعہ جس میں فرشتہ غیب کا نظر آنا، اس کو دکھ کر آپؐ کا خوف زدہ ہو جانا، حضرت خدیجہؓ کا آپؐ کو تسلی دینا اور ورقہ بن نوفل کے پاس لے جانا وغیرہ مذکور ہے، صحیح بخاری کے دو ابواب میں ہے، باب بذا الوحی میں یہ واقعہ اسی قدر ہے، البتہ باب التعمیر میں اس کے بعد یہ اضافہ بھی ہے کہ:

چند روز تک جب وحی رک گئی تو آنحضرتؐ پہاڑ پر چڑھ جاتے تھے کہ اپنے آپ کو گرا دیں، دفعتاً حضرت جبریلؑ نظر آتے تھے اور کہتے تھے ”اے محمدؐ تم واقعی خدا کے پیغمبر ہو“ لیکن جب پھر وحی کچھ دنوں کے لئے رک جاتی تھی تو پھر آپؐ گسی پہاڑی کی چوٹی پر چڑھ کر اپنے آپ کو گرا دینا چاہتے تھے اور پھر حضرت جبریلؑ آپؐ کو تسکین دیتے کہ ”آپؐ واقعی خدا کے پیغمبر ہیں“

صحیح بخاری میں باب التعمیر کے اس اضافہ کو مولانا شبلی نے از روئے روایت منقطع بتایا ہے، اور درایتاً اس پر یہ اشکال کیا ہے کہ اس کے سیاق سے یہ لازم آتا ہے کہ حضور اکرمؐ کو ابتداءً وحی میں اپنی نبوت پر شک تھا صحیح نہیں کیونکہ انبیاء کو اول روز سے اپنی نبوت پر یقین کامل حاصل ہوتا ہے



## ۵۔ انشاء پر دازی:

اردو ادب کے عناصر خمسہ میں صرف مولانا شبلی کو سیرت طیبہ لکھنے کا شرف حاصل ہوا، اس مقدس اور برگزیدہ ذات گرامی سے مولانا کی حد درجہ محبت اور غایت تعلق نے ”سیرۃ النبیؐ“ کو ادب و انشاء کا چمنستان اور اردو ادب عالیہ کا شہ پارہ بنا دیا ہے، اس کتاب کے سرنامہ اور ظہور قدسی کی عبارتوں پر الہام کا شہ ہوتا ہے، ذیل میں چند اقتباسات پیش کئے جاتے ہیں جن سے مولانا کے قلم کی سحر طرازی اور بہار آفرینی کا اندازہ ہو گا خانہ کعبہ کی تعمیر کے باب میں رقمطراز ہیں

دنیا میں ہر طرف تاریکی چھائی ہوئی تھی، ایران، ہند، مصر، یورپ میں عالمگیر اندھیرا تھا، قبول حق ایک طرف، اس وسیع خطہ خاک میں گز بھرز میں نہیں ملتی تھی جہاں کوئی شخص خالص خدائے واحد کا نام لے سکتا تھا، حضرت ابراہیم نے جب کلدان میں یہ صدا بلند کرنی چاہی تو آگ کے شعلوں سے کام پڑا، مصر آئے ناموس کو خطرہ کا سامنا ہوا، فلسطین پہنچے تو کسی نے بات تک نہ پوچھی۔ خدا کا جہاں نام لیتے تھے شرک اور بت پرستی کے غلطیے میں آواز دہ دہ کر رہ جاتی تھی، معمورہ عالم کے صفحے نقشہائے باطل سے ڈھک چکے تھے، اب ایک سادہ، بے رنگ ہر قسم کے نقش و نگار سے معرا ورق درکار تھا جس پر طغرائے حق لکھا جائے، یہ صرف حجاز کا صحرائے ویران تھا جو تمدن اور عمران کے داغ سے کبھی داغدار نہیں ہوا تھا۔ (۱۷)

حضرت ابراہیم اور ان کے فرزند ارجمند حضرت اسماعیلؑ نے قربانی کی جو بے مثال یادگار قائم کی ہے، اس کی منظر کشی مولانا شبلی کے سحر بیاں قلم سے ملاحظہ ہو:

اب ایک طرف نو دسالہ پیر ضعیف ہے، جس کو دعائے سحر کے بعد خاندان نبوت کا چشم و چراغ عطا ہوا تھا، جس کو وہ تمام دنیا سے محبوب رکھتا تھا، اب اسی محبوب کے قتل کیلئے اس کی آستینیں چڑھ چکی ہیں اور ہاتھ میں چھری ہے

دوسری طرف نوجوان بیٹا ہے جس نے بچپن سے آج تک باپ کی محبت آمیز نگاہوں کی گود میں پرورش پائی ہے، اور اب بات کا مہر پرور ہاتھ اس کا قاتل نظر آتا ہے، ملائکہ قدسی، فضائے آسمانی، عالم کائنات یہ حیرت انگیز تماشا دیکھ رہے ہیں اور انگدشت بدنداں ہیں کہ دفعتاً عالم قدس سے آواز آتی ہے:

ابراہیم تو نے خواب کو سچ کر دکھایا، ہم نیک بندوں کو اسی طرح اچھا بدلہ دیا کرتے ہیں (صفت: ۱۰۴-۱۰۵)

طغیان باز ہیں کہ جگر گوشہ خلیں  
درزیر تیغ رفت و شہیدش نمی کنند

(۱۸)

غزوات کے ذکر میں مغازی کی داستانوں سے مستشرقین کی خاص دلچسپی کا تذکرہ کرتے ہوئے لکھتے ہیں:

کیا عجیب بات ہے کہ ارباب سیر، مغازی کی داستان جس قدر دراز نفسی اور بلند آہنگی سے بیان کرتے ہیں، یورپ اسی قدر اس کو زیادہ شوق سے جی لگا کر سنتا ہے اور چاہتا ہے کہ یہ داستان اور پھیلتی جائے کیونکہ اسلام کے جو دستم کا جو موقع آراستہ کرنا ہے اس کے نقش و نگار کے لئے لبو کے چند قطرے نہیں پشمائے خون درکار ہیں (۱۹)

یہ چند مثالیں محض نمونہ کے طور پر پیش کر دی گئی ہیں، مقصود تفصیل نہیں ہے، ورنہ ”سیرۃ النبیؐ“ از اول تا آخر مولانا کی انشاء پردازی اور ادبی لالہ زاری سے بھری ہوئی ہے

خوبی ہمیں کرشمہ و ناز و خرام نیست

بسیار شیوہا است بتاں را کہ نام نیست

تحقیق و تلاش کی محنت: مذکورہ بالا خصوصیات پر مشتمل اس اہم کتاب کی تالیف کے دوران میں مولانا شیلی کو کیسی محنت اور عرق ریزی کرنی پڑی ہے اس کا کچھ اندازہ مولانا شیروانی کے نام ان کے درج ذیل مکاتیب سے کیا جاسکتا ہے۔ ایک خط میں لکھتے ہیں:

سیرت کیلئے ایشیا تک سوسائٹی میں بعض کتابیں دیکھنی ہے..... سیرت کا مآخذ اصلی صرف تین کتابیں ہیں، امین ہشام، ابن سعد، طبری، ان کے تمام رواۃ کا استقصاء کر کے ان کا اسماء الرجال تہذیب وغیرہ سے مرتب کر رہا ہوں کہ روایتوں کے اتقاد میں آسانی ہو سید سلیمان یہ کام کر رہے ہیں، اور وہ یہیں ہیں، خود اگ سیرت میں مشغول ہوں، انگریزی کتابوں کا ترجمہ بھی ہو رہا ہے (۲۰)

ایک اور خط میں لکھتے ہیں:

پہلی جلد کا نصف حصہ گویا تیار ہے، ہر ہفتہ میں طبیعت دو تین روز ناساز ہو جاتی ہے، اس لئے نامہ سے ہرج ہوتا ہے، بڑے بڑے معرکے طے ہوئے، اس فن کو نئے سرے سے مرتب کرنے کی ضرورت تھی، مجھ کو خود خیال نہ تھا کہ ایسی کامیابی ملے گی، لیکن قدر کون کرے گا، کوئی شخص پہلے طبری و ابن اثیر کو چھان چکا ہو تب اندازہ کر سکتا ہے (۲۱)

”سیرۃ النبیؐ“ کی تالیف سے سلسلہ میں مولانا بہمنی میں مقیم تھے، اسی دوران میں مولانا ابوالکلام آزاد نے ان سے کلکتہ آنے کی فرمائش کی تو ان کو جواب میں لکھا کہ:

کلکتہ آنے کا سو سو بار جی چاہتا ہے، لیکن کیا کروں سیرت کے لئے کتابوں کی کئی الماریاں ساتھ رکھنی پڑتی ہیں، ان کو کہاں کہاں لئے پھروں، یہاں سورتی سے استعارۃً بھی کتابیں مل جاتی ہیں اس پر بھی بہت سی خریدنی پڑیں، ایک کافی ذخیرہ ساتھ آیا تھا، پھر بھی ہر قدم پر ضرورت پیش آتی ہے۔ (۲۲)

مقدمہ سیرت کی الہلال میں اشاعت: ”سیرۃ النبیؐ“ کی پہلی جلد کا مسودہ کافی حد تک لکھا جا چکا تھا اور اس کی شہرت پورے ملک میں ہو چکی تھی، چنانچہ مولانا شبلی نے مقدمہ سیرت کے کچھ اجزاء الہلال میں چھاپنے کیلئے بھیجے تاکہ اہل علم اس کے بارے میں رائے و مشورہ دے سکیں، یہ اجزاء ”دیباچہ سیرت النبیؐ“ کے عنوان سے ۲۲ جنوری تا ۱۴ فروری ۱۹۱۳ء کے شماروں میں بالترتیب چار قسطوں میں شائع ہوئے، اس کے آغاز میں مولانا ابوالکلام آزاد نے ایک مفصل ادارتی نوٹ بھی تحریر کیا، جس میں اہل علم سے ہی درخواست کی کہ وہ بحث و مذاکرہ سے دریغ نہ کریں، چنانچہ الہلال میں ایک مراسلہ حکیم غلام غوث صاحب (بہاولپور)، کا بعنوان ”سیرۃ نبویؐ“ ۳۰ اپریل ۱۹۱۳ء کے شمارہ میں طبع ہوا جس میں انہوں نے لکھا کہ:

”ہر طرف سے سیرۃ شبلی کی طرف آنکھ لگی ہوئی ہے، اس شوق و شغف کو دیکھ کر یہ کہنے کی جرأت کر سکتا ہوں کہ یہ کتاب نہیں بلکہ ایک معجون اسلامی ہے جس سے حرارت دینی کا ارتعاش ہو جائے گا“ (۲۳)

دیباچہ سے متعلق ایک دوسرا مراسلہ ”سیرۃ نبویؐ اور نقد روایات و آثار“ کے عنوان سے مولوی محمد اسحاق صاحب، مدرس مدرسہ عالیہ، کلکتہ کا ۲۱ و ۲۸ مئی ۱۹۱۳ء کے الہلال کے شماروں میں شائع ہوا، جس میں انہوں نے ایک ضمنی امر کی جانب مولانا شبلی کی توجہ مبذول کرائی۔ اور یہ بات خاص طور پر

قابل ذکر ہے کہ مولانا شبلی نے وسیع انٹھری کا ثبوت دیتے ہوئے ”سیرۃ النبیؐ“ کے مسودہ میں ضروری ترمیم و تخیخ کی۔

”سیرۃ النبیؐ“ کی اشاعت: ”سیرۃ النبیؐ“ کی اشاعت مولانا شبلی کی حیات میں نہ ہو سکی، یہ سہرا ان کے شاگرد رشید مولانا سید سلیمان ندویؒ کے سر ہے کہ انہوں نے ابتدائی دو جلدیں جو مولانا شبلی کے قلم سے ہیں، ان کو طبع کرایا اور بقیہ جلدیں خود لکھ کر اپنے استاذ کے مجوزہ خاکہ کی تکمیل کی۔ سید صاحب نے ”سیرت النبیؐ“ کی پہلی جلد کے دیباچہ میں حسرت سے لکھا ہے کہ۔

”مصنف اپنی چار سال کی جانگاہ محنت کا ثمرہ خود اپنے ہاتھ سے قوم کی نذر نہ کر سکا، اور عقیدت کے جو پھول سینکڑوں چمن کدوں سے چن کر اس کے ہاتھ آئے تھے ان کو آستانہ نبوت پر وہ خود نہ چڑھا سکا“ (۲۳)

سید صاحب نے اپنے استاذ کے احترام میں ”سیرۃ النبیؐ“ کے مسودہ کو جوں کا توں شائع کیا، البتہ اس میں جا بجا حسب ضرورت مناسب اضافے کئے، مگر اس میں حد ادب ملحوظ رکھتے ہوئے اپنی عبارت تو سین میں درج کی اور یہ اضافے بھی اصل تصنیف ہی کا گویا حصہ ہیں

خاتمہ: مولانا شبلی نے ”سیرۃ النبیؐ“ کی تالیف جس حوصلہ اور جوش سے کی ہے اس کا اندازہ اس بات سے کیا جاسکتا ہے کہ زمانہ تالیف میں ایک ناخوشگوار واقعہ سے متاثر ہو کر انہوں نے غشی محمد امین زبیری کے نام ایک خط میں لکھا تھا:

ہر حالت میں کام جاری رکھوں گا، اور اگر مر نہ گیا اور ایک آگے بھی سلامت رہی تو انشاء اللہ دنیا کو ایسی کتاب دے جاؤں گا جس کی توقع کئی سو برسوں تک نہیں ہو سکتی (۲۵)

واقعہ یہ ہے کہ مولانا شبلی کی پیشگوئی صحیح ثابت ہوئی اور اب تک ”سیرۃ النبیؐ“ کے بیسیوں ایڈیشن شائع ہو چکے ہیں۔ باوجودیکہ جس زمانہ میں انہوں نے یہ کتاب لکھی اس وقت حدیث و سیرت کے مجموعے آج کی طرح دستیاب نہیں تھے، اور خود مولانا شبلی کئی طرح کے علل و عوارض میں مبتلا تھے، بالآخر سیرت کی ناتمامی کا داغ اپنے سینہ پر لے کر دنیا سے رخصت ہوئے، مگر آج جب ان کی کتاب کی تالیف پر پون صدی سے زائد عرصہ گزر چکا ہے اور اس طویل مدت میں سیرت پر متعدد کتابیں شائع ہو چکی ہیں اس کے باوجود اہل علم کا یہ متفقہ اعتراف ہے کہ دنیا کی کسی زبان میں ”سیرۃ النبیؐ“ کی نظیر اور اسکی ہم پائیہ کتاب نہیں لکھی جاسکتی ہے۔

اب تک ہوئے نجد جنوں خیز ہے عمر  
 مجوں سا کوئی جوہر قابل نہیں رہا  
 حواشی وحوالہ جات

۱۔ دیباچہ ”محمدؐ بحوالہ سیرۃ النبیؐ، ص/۹۲

۲۔ مقدمہ حیات شبلی، ص/۲۵

۳۔ سیرۃ النبیؐ، مقدمہ ص/۶-۵

۴۔ ایضاً مقدمہ ص/۷

۵۔ سیرۃ النبیؐ، مقدمہ ص/۲۲

۶۔ ایضاً مقدمہ ص/۶

۷۔ سیرۃ النبیؐ، مقدمہ ص/۵۹-۵۰

۸۔ سیرۃ النبیؐ حاشیہ ص/۱۱

۹۔ سیرۃ النبیؐ جلد ۱، ص/۵۵۹

۱۰۔ ایضاً مقدمہ ص/۸۳

۱۱۔ ایضاً ص/۷-۹

۱۲۔ سیرۃ النبیؐ، جلد ۱، ص/۱۰۰

۱۳۔ ایضاً، ۸۳-۸۳

۱۴۔ سیرۃ النبیؐ، جلد اول ص/۵۳-۵۳

۱۵۔ سیرۃ النبیؐ جلد ۱، ص/۱۸۱

۱۶۔ سیرۃ النبیؐ جلد ۱، ص/۳۹۵

۱۸۔ ایضاً مقدمہ؛ ۱۵۸، ۱۵۹

۱۹۔ سیرۃ النبیؐ جلد اول ص/۳۰۶

۲۰۔ مکاتیب شبلی، حصہ اول، ص/۲۰۰، ۲۰۱

۲۱۔ ایضاً ص/۲۰۵

۲۲۔ ایضاً ص/۲۸۳

۲۳۔ الہلال مورخہ ۱۳۰ اپریل ۱۹۱۳، ص/۱۰

۲۴۔ دیباچہ طبع / اول، ص/۸

۲۵۔ مکاتیب شبلی، حصہ اول، ص/۲۴۲

اسلام اور نظریہ پاکستان کا اعجاز، ملک و ملت کا ترجمان

انٹرنیشنل

# علیہم السلام

اردو، عربی، سندھی، انگریزی

سیرت النبی ﷺ

حسد رسالت محمدؐ کی نفرتیں۔ جہاد نبویؐ کی عظیم آہ کی عالمی احمد کے لئے کوششیں۔  
انسانی حقوق کے اعجاز، بہت نبویؐ کا اعجاز، عین ابراہیمؑ کی تحریک  
اسلام پاکستان، اخلاق، عقیدہ، حیرت انگیز اتحاد، تصور حیات، تصور انسانیت  
عین اسلامی حکومت۔ تہذیب برائے قومی سیرت کا نذر۔

چیف ایڈیٹر پروفیسر ڈاکٹر صلاح الدین ثانی

ویب سائٹ [www.aulcks.org](http://www.aulcks.org) پر مجلہ کا مفت مطالعہ کریں